



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ 475 /ລບ
ນະຄອນຫຼວງວຽງຈັນ, ວັນທີ 16.07.2021

ດໍາລັດ

ວ່າດ້ວຍ ການອອກວິຊາ ແລະ ການກຳນົດເວລາພັກເຊົາ ຢູ່ ສປປ ລາວ
ໃຫ້ຄົນເຊື້ອຊາດລາວຢູ່ຕ່າງປະເທດ

- ອີງຕາມ ກົດໝາຍວ່າດ້ວຍລັດຖະບານ ສະບັບເລກທີ 04/ສພຊ, ລົງວັນທີ 08 ພະຈິກ 2016;
- ອີງຕາມ ກົດໝາຍວ່າດ້ວຍການເຂົ້າ-ອອກ ແລະ ການຄຸ້ມຄອງຄົນຕ່າງປະເທດ ຢູ່ ສປປ ລາວ ສະບັບເລກທີ 59/ສພຊ, ລົງວັນທີ 26 ທັນວາ 2014;
- ອີງຕາມ ກົດໝາຍວ່າດ້ວຍສໍານັກງານຜູ້ຕາງໜ້າ ແຫ່ງ ສປປ ລາວ ປະຈຳຢູ່ຕ່າງປະເທດ ສະບັບເລກທີ 58/ ສພຊ, ລົງວັນທີ 11 ທັນວາ 2018;
- ອີງຕາມ ໜັງສືສະເໜີ ຂອງກະຊວງການຕ່າງປະເທດ ສະບັບເລກທີ 1085/ຕປທ.ພລຕ3, ລົງວັນທີ 02 ເມສາ 2021.

ລັດຖະບານ ອອກດໍາລັດ:

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ດໍາລັດສະບັບນີ້ ກຳນົດ ຫຼັກການ ແລະ ລະບຽບການ ກ່ຽວກັບ ການຄຸ້ມຄອງ ແລະ ຕິດຕາມ ກວດກາ ວຽກງານອອກວິຊາ ແລະ ກຳນົດເວລາພັກເຊົາ ຢູ່ ສປປ ລາວ ໃຫ້ຄົນເຊື້ອຊາດລາວຢູ່ຕ່າງປະເທດ ເພື່ອໃຫ້ ການຈັດຕັ້ງປະຕິບັດວຽກງານດັ່ງກ່າວ ມີຄວາມເປັນເອກະພາບ, ມີປະສິດທິພາບ ແລະ ປະສິດທິຜົນ ແນໃສ່ອໍານວຍຄວາມສະດວກ ໃນການ ເຂົ້າ-ອອກ ແລະ ພັກເຊົາ ຢູ່ ສປປ ລາວ ໃຫ້ຄົນເຊື້ອຊາດລາວຢູ່ຕ່າງປະເທດ ທັງຮັບປະກັນຄວາມໝັ້ນຄົງຂອງຊາດ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ ປະກອບສ່ວນເຂົ້າໃນການປົກປັກຮັກສາ ແລະ ສ້າງສາພັດທະນາປະເທດຊາດ.

ໝວດທີ 2

ເງື່ອນໄຂການອອກວີຊາ ແລະ ອາຍຸນໍາໃຊ້ວີຊາ

ມາດຕາ 6 ເງື່ອນໄຂການອອກວີຊາ ເຂົ້າ-ອອກ ສປປ ລາວ

ເງື່ອນໄຂການອອກວີຊາ ເຂົ້າ-ອອກ ສປປ ລາວ ມີ ດັ່ງນີ້:

1. ໜັງສືຜ່ານແດນ ຫຼື ເອກະສານເດີນທາງທີ່ໃຊ້ແທນໜັງສືຜ່ານແດນ ທີ່ມີອາຍຸນໍາໃຊ້ ໜຶ່ງຮ້ອຍແປດສິບ ວັນ ຂຶ້ນໄປ;
2. ໜັງສືຢັ້ງຢືນ ສະຖານະພາບຂອງບຸກຄົນ ຕາມທີ່ໄດ້ກຳນົດໄວ້ໃນມາດຕາ 2 ຂອງດໍາລັດສະບັບນີ້;
3. ຈຸດປະສົງເດີນທາງເຂົ້າມາ ສປປ ລາວ ເພື່ອຢ້ຽມຢາມ, ທ່ອງທ່ຽວ ຫຼື ເຫດຜົນສ່ວນຕົວອື່ນ ທີ່ບໍ່ແມ່ນ ການປະກອບອາຊີບ ເພື່ອສະແຫວງຫາຜົນປະໂຫຍດ;
4. ບໍ່ແມ່ນບຸກຄົນ ຕາມທີ່ໄດ້ກຳນົດໄວ້ໃນມາດຕາ 12 ແລະ ມາດຕາ 13 ຂອງກົດໝາຍວ່າດ້ວຍ ການເຂົ້າ-ອອກ ແລະ ການຄຸ້ມຄອງຄົນຕ່າງປະເທດ ຢູ່ ສປປ ລາວ.

ມາດຕາ 7 ອາຍຸນໍາໃຊ້ວີຊາ

ວີຊາໄລຍະສັ້ນ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ເທື່ອໜຶ່ງ ຊຶ່ງອອກໃຫ້ໂດຍສໍານັກງານຜູ້ຕາງ ໜ້າ ແຫ່ງ ສປປ ລາວ ປະຈຳຢູ່ຕ່າງປະເທດ ມີອາຍຸນໍາໃຊ້ ບໍ່ເກີນ ຫົກສິບ ວັນ.

ວີຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອ ມີອາຍຸນໍາໃຊ້ບໍ່ເກີນ ຊາວສີ່ ເດືອນ ແລະ ອາຍຸນໍາໃຊ້ວີຊາ ເຂົ້າ-ອອກ ສປປ ລາວ ຫຼາຍເທື່ອນັ້ນ ຕ້ອງສັນກວ່າອາຍຸນໍາໃຊ້ຂອງໜັງສືຜ່ານແດນ ຫຼື ເອກະສານເດີນທາງທີ່ໃຊ້ແທນໜັງສືຜ່ານແດນ.

ໝວດທີ 3

ການອອກ, ການລົບລ້າງ ວີຊາ ແລະ ການປະຕິເສດ

ການເຂົ້າ-ອອກ ສປປ ລາວ

ມາດຕາ 8 ເອກະສານປະກອບການຂໍວີຊາ ເຂົ້າ-ອອກ ສປປ ລາວ

ເອກະສານປະກອບການຂໍວີຊາ ໄລຍະສັ້ນ ທີ່ສາມາດເດີນທາງເຂົ້າ-ອອກ ສປປ ລາວ ໄດ້ເທື່ອໜຶ່ງ ຫຼື ວີຊາ ໄລຍະຍາວ ທີ່ສາມາດເດີນທາງເຂົ້າ-ອອກ ສປປ ລາວ ໄດ້ຫຼາຍເທື່ອ ໃຫ້ຍື່ນຕໍ່ສໍານັກງານຜູ້ຕາງໜ້າ ແຫ່ງ ສປປ ລາວ ປະຈຳຢູ່ຕ່າງປະເທດ.

ເອກະສານປະກອບການຂໍວີຊາເຂົ້າ-ອອກ ສປປ ລາວ ມີ ດັ່ງນີ້:

1. ຄໍາຮ້ອງຂໍວີຊາ ຕາມແບບຟິມຂອງກະຊວງການຕ່າງປະເທດ;
2. ໜັງສືຜ່ານແດນ ຫຼື ເອກະສານເດີນທາງທີ່ໃຊ້ແທນໜັງສືຜ່ານແດນ;
3. ເອກະສານອື່ນ ທີ່ກ່ຽວຂ້ອງ ຕາມການກຳນົດຂອງກະຊວງການຕ່າງປະເທດ.

ມາດຕາ 9 ຂັ້ນຕອນການອອກວີຊາ ເຂົ້າ-ອອກ ສປປ ລາວ

ພາຍຫຼັງສໍານັກງານຜູ້ຕາງໜ້າ ແຫ່ງ ສປປ ລາວ ປະຈຳຢູ່ຕ່າງປະເທດ ໄດ້ຮັບເອກະສານປະກອບການຂໍວີຊາ ເຂົ້າ-ອອກ ສປປ ລາວ ຕາມທີ່ໄດ້ກຳນົດໃນມາດຕາ 8 ຂອງດໍາລັດສະບັບນີ້ ໃຫ້ພິຈາລະນາຕາມແຕ່ລະກໍລະນີ ດັ່ງນີ້:

1. ສໍາລັບການຂໍວິຊາໄລຍະສັ້ນ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ເທື່ອໜຶ່ງ ໃຫ້ພິຈາລະນາ ອອກວິຊາ ຕາມລະບຽບການ.

2. ສໍາລັບການຂໍວິຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອ ໃຫ້ພິຈາລະນາ ແລ້ວສົ່ງເອກະສານປະກອບການຂໍວິຊາ ເຂົ້າ-ອອກ ສປປ ລາວ ໃຫ້ກະຊວງການຕ່າງປະເທດ.

ພາຍຫຼັງກະຊວງການຕ່າງປະເທດ ໄດ້ຮັບເອກະສານປະກອບການຂໍວິຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອ ໃຫ້ພິຈາລະນາ ແລ້ວແຈ້ງຕອບໄປຍັງສໍານັກງານຜູ້ຕາງໜ້າແຫ່ງ ສປປ ລາວ ປະຈຳຢູ່ຕ່າງປະເທດ ທີ່ກ່ຽວຂ້ອງ.

ໃນກໍລະນີການຂໍວິຊາໄລຍະສັ້ນ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ເທື່ອໜຶ່ງ ຢູ່ ດ່ານສາກົນ ໃຫ້ຜູ້ຮ້ອງຂໍຍື່ນເອກະສານປະກອບການຂໍວິຊາ ຕາມທີ່ໄດ້ກຳນົດໄວ້ໃນມາດຕາ 8 ຂອງດໍາລັດສະບັບນີ້ ຕໍ່ໜ່ວຍງານ ວິຊາກັບດ່ານສາກົນທີ່ກ່ຽວຂ້ອງ.

ສໍາລັບຜູ້ທີ່ໄດ້ພັກເຊົາຊົ່ວຄາວ ຢູ່ ສປປ ລາວ ຫາກມີຈຸດປະສົງຮ້ອງຂໍວິຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອ ສາມາດຍື່ນເອກະສານປະກອບການຂໍວິຊາປະເພດດັ່ງກ່າວ ຕໍ່ກະຊວງການ ຕ່າງປະເທດ.

ລາຍລະອຽດກ່ຽວກັບຂັ້ນຕອນການອອກ ວິຊາໄລຍະສັ້ນ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ ເທື່ອໜຶ່ງ ແລະ ວິຊາໄລຍະຍາວ ທີ່ສາມາດເຂົ້າ-ອອກ ສປປ ລາວ ໄດ້ຫຼາຍເທື່ອນັ້ນ ໄດ້ກຳນົດໄວ້ໃນລະບຽບການ ຕ່າງຫາກ.

ມາດຕາ 10 ຂັ້ນຕອນການສະເໜີຂໍອອກ ວິຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອຄືນໃໝ່

ໃນກໍລະນີ ໜັງສືຜ່ານແດນ ຫຼື ເອກະສານເດີນທາງທີ່ໃຊ້ແທນໜັງສືຜ່ານແດນ ຂອງບຸກຄົນທີ່ໄດ້ຮັບວິຊາ ໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອ ຫາກເສຍ, ເສຍຫາຍ ຫຼື ຕ້ອງການດັດແກ້ ຫຼື ປັບປຸງຂໍ້ມູນ ໃຫ້ປະກອບເອກະສານຂໍວິຊາຄືນໃໝ່ ດັ່ງນີ້:

1. ໜັງສືຢັ້ງຢືນການເສຍຫາຍ ຂອງໜັງສືຜ່ານແດນ ຫຼື ເອກະສານເດີນທາງທີ່ໃຊ້ແທນໜັງສືຜ່ານແດນ;
2. ສໍາເນົາໜັງສືຢັ້ງຢືນການດັດແກ້, ປັບປຸງຂໍ້ມູນ ຂອງໜັງສືຜ່ານແດນ ຫຼື ເອກະສານເດີນທາງທີ່ໃຊ້ແທນ ໜັງສືຜ່ານແດນ;
3. ເອກະສານປະກອບການຂໍວິຊາ ຕາມທີ່ໄດ້ກຳນົດໄວ້ໃນມາດຕາ 8 ຂອງດໍາລັດສະບັບນີ້.

ສໍາລັບຜູ້ທີ່ຢູ່ຕ່າງປະເທດ ໃຫ້ຍື່ນຂໍວິຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍ ເທື່ອ ຄືນໃໝ່ ຕໍ່ສໍານັກງານຜູ້ຕາງໜ້າ ແຫ່ງ ສປປ ລາວ ປະຈຳຢູ່ຕ່າງປະເທດ.

ສໍາລັບຜູ້ທີ່ໄດ້ພັກເຊົາຊົ່ວຄາວ ຢູ່ ສປປ ລາວ ໃຫ້ຍື່ນຂໍວິຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອ ຄືນໃໝ່ ຕໍ່ກະຊວງການຕ່າງປະເທດ.

ການພິຈາລະນາອອກວິຊາໄລຍະຍາວ ທີ່ສາມາດເດີນທາງ ເຂົ້າ-ອອກ ສປປ ລາວ ໄດ້ຫຼາຍເທື່ອ ຄືນໃໝ່ ໃຫ້ປະຕິບັດຕາມຂັ້ນຕອນທີ່ໄດ້ກຳນົດໄວ້ ໃນມາດຕາ 9 ຂອງດໍາລັດສະບັບນີ້.

